

శ్రీః

శ్రీమతే నిగమాంతమహాదేశికాయ నమః

శ్రీమాన్ వేంకటనాథార్యః కవితార్కికకేసరీ ।

వేదాంతాచార్యవర్యో మే సన్నిధత్తాం సదా హృది ॥

శ్రీశంకరాచార్య విరచితం

॥ శ్రీవిష్ణుపాదాదికేశాంతవర్ణనస్తోత్రం ॥

This document has been prepared by*

Sunder Kidambi

with the blessings of

శ్రీ రంగరామానుజమహాదేశికన్

His Holiness śrīmad āṇḍavan of śrīraṅgam

*This was typeset using skt, L^AT_EX, Itrans, and the **Tikanna** font.

శ్రీః
శ్రీమతే రామానుజాయ నమః

॥ శ్రీవిష్ణుపాదాదికేశాంతవర్ణనస్తోత్రం ॥

లక్ష్మీభర్తుర్భుజాగ్రే కృతవసతి సితం
యస్య రూపం విశాలం
నీలాద్రేస్తుంగశృంగస్థితమివ రజనీ-
నాథబింబం విభాతి।
పాయాన్నః పాంచజన్యః స సకులదితిజ-
త్రాసనైః పూరయన్సైవః
నిధాన్వైర్నీరదౌఘధ్వనిపరిభవదై-
రంబరం కంబురాజః ॥ 1 ॥

ఆహుర్యస్య స్వరూపం క్షణముఖమఖిలం
సూరయః కాలమేతం
ధ్వాంతస్వైకాంతమంతం యదపి చ పరమం
సర్వధామ్నాం చ ధామ।
చక్రం తచ్ఛక్రపాణేర్దితిజతనుగల-
ద్రక్తధారాక్తధారం
శశ్వన్నో విశ్వవంద్యం వితరతు విపులం
శర్మ ఘర్మాంశు శోభం ॥ 2 ॥

అవ్యాన్నిర్ఘాతఘోరో హరిభుజపవనా-
మర్శనాధ్మాతమూర్తేః
అస్మాన్విస్మేరనేత్రత్రిదశనుతివచః
సాధుకారైః సుతారః।
సర్వం సంహర్తుమిచ్ఛోరరికులభువనం
స్ఫారవిస్ఫారనాదః

సమ్యక్కల్పాంతసింధౌ శరసలిలఘటా-
వార్ముచః కార్ముకస్య ॥ 3 ॥

జీమూతశ్యామభాసా ముహురపి భగవ-
ద్బాహునా మోహయంతీ
యుద్ధేషూద్ధూయమానా రుటితి తడిదివా-
లక్ష్యతే యస్య మూర్తిః |
సోఽసిస్త్రాసాకులాక్షత్రిదశరిపువపు-
శ్శోణితాస్వాదదృష్టో
నిత్యానందాయ భూయాన్మధుమథనమనో-
నందకో నందకో నః ॥ 4 ॥

కమ్రాకారా మురారేః కరకమలతలే-
నానురాగాద్గృహీతా
సమ్యగ్వృత్తా స్థితాగ్రే సపది న సహతే
దర్శనం యా పరేషాం |
రాజంతీ దైత్యజీవాసవమదముదితా
లోహితాలేపనార్ద్రా |
కామం దీప్తాంశుకాంతా ప్రదిశతు దయితే-
వాస్య కౌమోదకీ నః ॥ 5 ॥

యో విశ్వప్రాణభూతస్తనురపి చ హరే-
ర్యానకేతుస్వరూపో
యం సంఛింత్యైవ సద్యః స్వయమురగవధూ-
వర్గగర్భాః పతంతి |
చంచచ్చండోరుతుండత్రుటితఫణివసా-
రక్తపంకాంకితాస్యం

వందే చందోమయం తం ఖగపతిమమల-
స్వర్ణవర్ణం సుపర్ణం॥ 6॥

విష్ణోర్విశ్వేశ్వరస్య ప్రవరశయనకృ-
త్సర్వలోకైకధర్తా
సోఽనంతః సర్వభూతః పృథువిమలయశాః
సర్వవేదైశ్చ వేద్యః।
పాతా విశ్వస్య శశ్వత్సకలసురరిపు-
ధ్వంసనః పాపహంతా
సర్వజ్ఞః సర్వసాక్షీ సకలవిషభయా-
త్పాతు భోగీశ్వరో నః॥ 7॥

వాగ్భాగౌర్యాదిభేదైర్విదురిహ మునయో
యాం యదీయైశ్చ పుంసాం
కారుణ్యార్ద్రైః కటాక్షైః సకృదపి పతితైః
సంపదః స్యుః సమగ్రాః।
కుందేందుస్వచ్ఛమందస్మితమధురముఖా-
ంభోరుహాం సుందరాంగీం
వందే వంద్యామశేషైరపి మురభిదురో-
మందిరామిందిరాం తాం॥ 8॥

యా సూతే సత్త్వజాలం సకలమపి సదా
సన్నిధానేన పుంసో
ధత్తే యా సత్త్వయోగాచ్ఛరమచరమిదం
భూతయే భూతజాలం।
ధాత్రీం స్థాత్రీం జనిత్రీం ప్రకృతిమవికృతిం
విశ్వశక్తిం విధాత్రీం

విష్ణోర్విశ్వాత్మనస్తాం విపులగుణమయాం
ప్రాణనాథాం ప్రణౌమి ॥ 9 ॥

యేభ్యోఽసూయద్భిరుచ్చైః సపది పదమురు
త్యజ్యతే దైత్యవర్షైః
యేభ్యో ధర్తుం చ మూర్ధ్నా స్పృహయతి సతతం
సర్వగీర్వాణవర్షైః |
నిత్యం నిర్మూలయేయుర్నిచితతరమమి
భక్తినిఘ్నాత్మనాం నః
పద్మాక్షస్యాంఘ్రిపద్మద్వయతలనిలయాః
పాంసవః పాపపంకం ॥ 10 ॥

రేఖాః లేఖాభివంద్యాశ్చరణతలగతా-
శ్చక్రమత్స్యదిరూపాః
స్నిగ్ధాః సూక్ష్మాః సుజాతా మృదులలితతర-
క్షామసూత్రాయమాణాః |
దద్యుర్నో మంగలాని భ్రమరభరజుషా
కోమలేనాబ్ధిజాయాః
కమ్రేణామ్రేడ్యమానా కిసలయమృదునా
పాణినా చక్రపాణేః ॥ 11 ॥

యస్మాదాక్రామతో ద్యాం గరుడమణిశిలా-
కేతుదండాయమానా-
దాశ్చ్యోతంతీ బభాసే సురసరిదమలా
వైజయంతీవ కాంతా |
భూమిష్టో యస్తథానోఽభువనగృహబృహా-
త్సంభశోభాం దధానః |

పాతామేతౌ పయోజోదరలలిత తలౌ
పంకజాక్షస్య పాదౌ || 12 ||

ఆక్రామద్భ్యాం త్రిలోకీమసురసురపతీ
తత్క్షణాదేవ నీతౌ
యాభ్యాం పైరోచనీంద్రౌ యుగపదపి విప-
త్సంపదోరేకధామ |
తాభ్యాం తామ్రోదరాభ్యాం ముహురహామజిత-
స్యాంచితాభ్యాముభాభ్యాం
ప్రాజ్ఞైశ్వర్యస్రదాభ్యాం ప్రణతిముపగతః
పాదపంకేరుహాభ్యాం || 13 ||

యభ్యో వర్ణశ్చతుర్థశ్చరమత ఉదభూ-
దాదిసర్గే ప్రజానాం
సాహస్రీ చాపి సంఖ్యా ప్రకటమభిహితా
సర్వవేదేషు యేషాం |
వ్యాప్తౌ విశ్వంభరా యైరతివిత తతనో-
ర్విశ్వమూర్తేర్విరాజో
విష్ణోస్తేభ్యో మహద్భ్యః సతతమపి నమో-
ఽస్త్యంఘ్రిపంకేరుహేభ్యః || 14 ||

విష్ణోః పాదద్వయాగ్రే విమలనఖమణి-
భ్రాజితా రాజతే యా
రాజీవస్యేవ రమ్యా హిమజలకణికా-
లంకృతాగ్రా దలాలీ |
అస్మాకం విస్మయార్హాణ్యభీలమునిజన-
ప్రార్థనీయాని సేయం

దద్యాదాద్యాఽనవద్యా తతిరతిరుచిరా
మంగలాన్యంగులీనాం || 15 ||

యస్యాం దృష్టావమలాయాం ప్రతికృతిమమరాః
స్వాం భవంత్యానమంతః
నేంద్రాః సాంద్రీకృతేర్ష్యాస్తవపరసురకులా-
శంకయాఽఽతంకవంతః |
సా సద్యః సాతిరేకాం సకలసుఖకరీం
సంపదం సాధయేన్నః
చంచచ్చార్షంశుచక్రా చరణనలినయో-
శ్చక్రపాణేర్నఖాలీ || 16 ||

పాదాంభోజన్మసేవాసమవనతసుర-
వ్రాతభాస్వత్కిరీట-
ప్రత్యుష్టోచ్చావచాశ్మప్రవరకరగణై-
శ్చిత్రితం యద్విభాతి |
నమ్రాంగాణాం హరేర్నో హారిదుపలమహా-
కూర్మసౌందర్యహారి-
చ్చాయం శ్రేయఃప్రదాయ ప్రపదయుగమిదం
ప్రాపయేత్పాపమంతం || 17 ||

శ్రీమత్యో చారువృత్తే కరపరిమలనా-
నందహృష్టే రమాయాః
సౌందర్యాఢ్యేంద్రనీలోపలరచితమహా-
దండయోః కాంతిచోరే |
సూరింద్రైః స్తూయమానే సురకులసుఖదే
సూదితారాతిసంఘే

జంఘే నారాయణీయే ముహురపి జయతా-
మస్మదంహో హరంత్యో || 18 ||

సమ్యక్ సాహ్యం విధాతుం సమమపి సతతం
జంఘయోః ఖిన్నయోర్యే
భారీభూతోరుదండద్వయభరణకృతో-
త్తంభభావం భజేతే |
చిత్తాదర్శం నిధాతుం మహితమివ సతాం
తే సముద్గాయమానే
వృత్తాకారే విధత్తాం హృది ముదమజిత-
స్యానిశం జానునీ నః || 19 ||

దేవో భీతిం విధాతుః సపది విదధతౌ
కైటభాఖ్యం మధుం యా-
వారోప్యారూఢగర్వావధిజలధి యయో-
రేవ దైత్యో జఘాన |
వృత్తావనోన్యన్యతుల్యో చతురముపచయం
బిభ్రతావభ్రనీలా-
పూరూ చారూ హరేస్తౌ ముదమతిశయినీం
మానసే నో విధత్తాం || 20 ||

పితేన ద్యోతతే యచ్ఛతురపరిహితే-
నాంబరేణాత్యుదారం
జాతాలంకారయోగం జలమివ జలధే-
ర్వాడవాగ్నిప్రభాభిః |
ఏతత్పాతి త్యదాన్నో జఘనమతిఘనా-
దేనసో మాననీయం

సాతత్యేనైవ చేతోవిషయమవతర-

త్వాతు పీతాంబరస్య || 21 ||

యస్యా దాంనా త్రిధామ్నో జఘనకలితయా

భ్రాజతేఽంగం యథాభేః

మధ్యస్థో మందరాద్దిర్భుజగపతిమహా-

భోగసంనద్ధమధ్యః |

కాంచీ సా కాంచనాభా మణివరకిరణై-

రుల్లసద్భిః ప్రదీప్తా

కల్యాం కల్యాణదాత్రీం మమ మతిమనిశం

కప్రూపా కరోతు || 22 ||

ఉన్నమం కప్రముచ్చైరుపచితముదభూ-

ద్యత్ర పత్తైర్విచిత్రైః

పూర్వం గీర్వాణపూజ్యం కమలజమధుప-

స్యాస్పదం తత్పయోజం |

తస్మిన్నీలాశ్మనీలైస్తరలరుచిజలైః

పూరితే కేలిబుద్ధ్యా

నాలీకాక్షస్య నాభీసరసి వసతు న-

శ్చిత్తహాంసశ్చిరాయ || 23 ||

పాతాలం యస్య నాలం వలయమపి దిశాం

పత్రపంక్తిం నగేంద్రాన్

విద్వాంసః కేసరాలీర్విదురిహ విపులాం

కర్ణికాం స్వర్ణశైలం |

భూయాద్ధాయత్స్వయంభూమధుకరభవనం

భూమయం కామదం నో

నాలీకం నాభిపద్మాకరభవమురు త-
న్నాగశబ్దస్య శౌరేః || 24 ||

కాంత్యంభఃపూరపూర్ణే లసదసితవలీ-
భంగభాస్వత్తరంగే
గంభీరాకారనాభీచతురతరమహా-
వర్తశోభిన్యదారే |
క్రీడత్వానద్ధహేమోదరనలినమహా-
వాడవాగ్నిప్రభాఢ్యే
కామం దామోదరీయోదరసలిలనిధౌ
చిత్తమత్స్యశ్చిరం నః || 25 ||

నాభీనాలీకమూలాదధికపరిమలో-
న్మోహితానామలీనాం
మాలా నీలేవ యాంతీ స్ఫురతి రుచిమతీ
వక్త్రపద్మోన్ముఖీ యా |
రమ్యా సా రోమరాజిర్మహితరుచిమతీ మధ్యభాగస్య విష్ణోః
చిత్తస్థా మా విరంసీచ్చిరతరముచితాం
సాధయంతీ శ్రియం నః || 26 ||

ఆదౌ కల్పస్య యస్మాత్ప్రభవతి నియతం
విశ్వమేతద్వికల్పైః
కల్పాంతే యస్య చాంతః ప్రవిశతి సకలం
స్థావరం జంగమం చ |
అత్యంతాచింత్యమూర్తేశ్చిరతరమజిత-
స్యాంతరిక్షస్వరూపే
తస్మిన్నస్మాకమంతఃకరణమతిముదా
క్రీడతా త్కౌడభాగే || 27 ||

సంస్తీర్ణం కౌస్తుభాంశుప్రసరకిసలయై-
 ర్ముగ్ధముక్తాఫలాఢ్యం
 శ్రీవత్సోల్లాసి పుల్లప్రతివనవనమా-
 లాంశురాజదుభజాంతం।
 వక్షః శ్రీవృక్షకాంతం మధుకరనికర-
 శ్యామలం శార్ంగపాణేః
 సంసారాధ్వశ్రమాంతైరుపవనమివ య-
 త్సేవితం తత్ప్రపద్యే || 28 ||

కాంతం వక్షో నితాంతం విదధదివ గలం
 కాలిమా కాలశత్రోః
 ఇందోర్బింబం యథాంకో మధుప ఇవ తరో-
 ర్మంజరీం రాజతే యః।
 శ్రీమాన్నిత్యం విధేయాదవిరలమిలితః
 కౌస్తుభశ్రీప్రతానైః
 శ్రీవత్సః శ్రీపతేః స శ్రియ ఇవ దయితో
 వత్స ఉచ్చైః శ్రియం నః || 29 ||

సంభూయాంభోధిమధ్యాత్సపది సహజయా
 యః శ్రియా సంనిధతై
 నీలే నారాయణోరఃస్థలగగనతలే
 హారతారోపసేవ్యే।
 ఆశాః సర్వాః ప్రకాశా విదధదపిదధ-
 చ్చాత్మభాసాన్యతేజాం-
 స్యాశ్చర్యస్యాకరో నో ద్యుమణిరివ మణిః
 కౌస్తుభః సోఽస్తు భూత్యై || 30 ||

యా వాయావానుకూల్యాత్సరతి మణిరుచా
 భాసమానా సమానా
 సాకం సాకంపమంసే వసతి విదధతీ
 వాసుభద్రం సుభద్రం |
 సారం సారంగసంఘైర్ముఖరితకుసుమా
 మేచకాంతా చ కాంతా
 మాలా మాలాలితాస్మాన్న విరమతు సుఖై-
 ర్యోజయంతీ జయంతీ || 31 ||

హారస్యోరుప్రభాభిః ప్రతివనవనమా-
 లాంశుభిః ప్రాంశుభిర్యత్
 శ్రీభిశ్చాప్యంగదానాం శబలితరుచిభి-
 ర్నిష్కభాభిశ్చ భాతి |
 బాహుల్యేనేవ బద్ధాంజలిపుటమజిత-
 స్యాభియాచామహే తద్
 బంధార్తిం బాధతాం నో బహువిహతికరీం
 బంధురం బాహుమూలం || 32 ||

విశ్వత్రాణైకదీక్షాస్తదనుగుణగుణ-
 క్షత్రనిర్మాణదక్షాః
 కర్తారో దుర్నిరూపాః స్ఫుటగురుయశసాం
 కర్మణామద్భుతానాం |
 శార్ంగం బాణం కృపాణం ఫలకమరిగదే
 పద్మశంఖౌ సహస్రం
 బిభ్రాణాః శస్త్రజాలం మమ దదతు హరే-
 రాబ్ధహవో మోహహానిం || 33 ||

కంఠాకల్పద్వైర్యః కనకమయలస-
 త్కుండలోస్తైరుదారై-
 రుద్ధోఽతైః కౌస్తుభస్యాప్యరుభిరుపచిత-
 శ్చిత్రవర్ణో విభాతి |
 కంఠాశ్లేషే రమాయాః కరవలయపదై-
 ర్ముద్రితే భద్రరూపే
 వైకుంఠీయేఽత్ర కంఠే వసతు మమ మతిః
 కుంఠభావం విహాయ || 34 ||

పద్మానందప్రదాతా పరిలసదరుణ-
 శ్రీపరీతాగ్రభాగః
 కాలే కాలే చ కంబుప్రవరశశధరా-
 పూరణే యః ప్రవీణః |
 వక్త్రాకాశాంతరస్థస్తిరయతి నితరాం
 దంతతారౌఘశోభాం
 శ్రీభర్తుర్దంతవాసో ద్యుమణిరఘతమో-
 నాశనాయాస్త్వసౌ నః || 35 ||

నిత్యం స్నేహాతిరేకాన్నిజకమితురలం
 విప్రయోగాక్షమా యా
 వక్త్రేందోరంతరాలే కృతవసతిరివా-
 భాతి నక్షత్రరాజిః |
 లక్ష్మీకాంతస్య కాంతాకృతిరతివిలస-
 న్ముగ్ధముక్తాఫలశ్రీః
 దంతాలీ సంతతం సా నతినుతినిరతాన్
 రక్షతాదక్షతా నః || 36 ||

బ్రహ్మన్బ్రహ్మణ్యజిహ్మాం మతిమపి కురుషే
 దేవ సంభావయే త్వాం
 శంభో శక్ర త్రిలోకీమవసి కిమమరై-
 ర్నారదాద్యాః సుఖం వః |
 ఇత్థం సేవావనమ్రం సురమునినికరం
 వీక్ష్య విష్ణోః ప్రసన్న-
 స్యాస్యేందోరాస్రవంతీ వరవచనసుధా
 హ్లాదయేన్మానసం నః || 37 ||

కర్ణస్థస్వర్ణకమ్రోజ్జ్వలమకరమహా-
 కుండలప్రోతదీప్య-
 న్మాణిక్యశ్రీప్రతానైః పరిమిలితమలి-
 శ్యామలం కోమలం యత్ |
 ప్రోద్యత్సూర్యాంశురాజన్మరకతముకురా-
 కారచోరం మురారేః
 గాఢామాగామినీం నో గమయతు విపదం
 గండయోర్మండలం తత్ || 38 ||

వక్త్రాంభోజే లసంతం ముహూరధరమణిం
 పక్వబింబాభిరామం
 దృష్ట్వా దష్టుం శుకస్య స్ఫుటమవతరత-
 స్తుండదండాయతే యః |
 ఘోణః శోణీకృతాత్మా శ్రవణయుగలస-
 త్కుండలోస్మైర్మురారేః
 ప్రాణాఖ్యస్యానిలస్య ప్రసరణసరణిః
 ప్రాణదానాయ నః స్యాత్ || 39 ||

దిక్కాలౌ వేదయంతౌ జగతి ముహురిమా
 సంచరంతౌ రవీందూ
 త్రైలోక్యాలౌకదీపావభిదధతి యయో-
 రేవ రూపం మునీంద్రాః |
 అస్మానబ్జప్రభే తే ప్రచురతరకృపా-
 నిర్భరం ప్రేక్షమాణే
 పాతామాతామ్రశుక్లాసితరుచిరుచిరే
 పద్మనేత్రస్య నేత్రే || 40 ||

లక్ష్మకారాలకాలిస్ఫురదలికశశా-
 జ్కర్ధసందర్శమీల-
 న్నేత్రాంభోజప్రబోధోత్సుకనిభృతతరా-
 లీనభృంగచ్ఛదాభే |
 లక్ష్మీనాథస్య లక్ష్మీకృతవిబుధగణా-
 పాంగబాణాసనార్ధ-
 చ్చాయే నో భూతిభూరిప్రసవకుశలతే
 భూలతే పాలయేతాం || 41 ||

పాతాత్పాలపాతాత్పతగపతిగతే-
 రూభ్రీయుగం భుగ్నమధ్యం
 యేనేషచ్ఛాలితేన స్వపదనియమితాః
 సాసురా దేవసంఘాః |
 నృత్యల్లాలాటరంగే రజనికరతనో-
 రర్ధఖండావదాతే
 కాలవ్యాలద్వయం వా విలసతి సమయా
 బాలికామాతరం నః || 42 ||

రూక్షస్ఫారేక్షుచాపచ్యుతశరనికర-
 క్షీణలక్ష్మీకటాక్ష-
 ప్రోత్ఫుల్లత్పద్మమాలావిలసితమహిత-
 స్ఫాటికైశానలింగం |
 భూయాద్భూయో విభూత్యై మమ భువనపతే-
 రూభ్రీలతాద్వంద్వమధ్యా-
 దుత్థం తత్పుండ్రమూర్ధ్వం జనిమరణతమః
 ఖండనం మండనం చ || 43 ||

పీఠీభూతాలకాంతే కృతముకుటమహా-
 దేవలింగప్రతిష్ఠే
 లాలాటే నాట్యరంగే వికటతరతటే
 కైటభారేశ్చిరాయ |
 ప్రోద్ధాత్యైవాత్మతంద్రీప్రకటపటకుటీం
 ప్రస్ఫురంతిం స్ఫుటాంగం
 పట్వీయం భావనాఖ్యాం చటులమతినటీ
 నాటికాం నాటయేన్నః || 44 ||

మాలాలీవాలిధామ్నః కువలయకలితా
 శ్రీపతేః కుంతలాలీ
 కాలింద్యారుహ్య మూర్ధ్నో గలతి హరశిరః
 స్వర్ధునీస్పర్ధయా ను |
 రాహుర్వా యాతి వక్త్రం సకలశశికలా-
 భ్రాంతిలోలాంతరాత్మా
 లోకైరాలోచ్యతే యా ప్రదిశతు సకలైః
 సాఽఖీలం మంగలం నః || 45 ||

సుప్తాకారాః ప్రసుప్తే భగవతి విబుధై-
 రప్యదృష్టస్వరూపా
 వ్యాప్తవ్యోమాంతరాలాస్తరలరుచిజలా-
 రంజితాః స్పష్టభాసః |
 దేహచ్ఛాయోద్గమాభా రిపువపురగురు-
 ప్లోషరోషాగ్నిధూమ్యాః
 కేశాః కేశిద్విషో నో విదధతు విపుల-
 క్లేశపాశప్రణాశం || 46 ||

యత్ర ప్రత్యుత్తరత్నప్రవరపరిలస-
 దూభరిరోచిఃప్రతాన-
 సూర్త్యా మూర్తిర్మూరారేద్ద్యమణిశతచిత-
 వ్యోమవద్దుర్నిరీక్ష్యా |
 కుర్వత్పారేపయోధి జ్వలదకృతమహా-
 భాస్వదౌర్వాగ్నిశంకాం
 శశ్వన్నః శర్మ దిశ్యాత్కలికలుషతమః
 పాటనం తత్కిరీటం || 47 ||

భ్రాంత్యా భ్రాంత్యా యదంతస్త్రిభువనగురుర-
 ప్యబ్ధకోటీరనేకాః
 గంతుం నాంతం సమర్థో భ్రమర ఇవ పున-
 రాభినాలీకనాలాత్ |
 ఉన్మజ్జన్నూర్జితశ్రీస్త్రిభువనమపరం
 నిర్మమే తత్సదృక్షం
 దేహాంభోధిః స దేయాన్నిరవధిరమృతం
 దైత్యవిద్యేషిణో నః || 48 ||

మత్స్యః కూర్మో వరాహో నరహరిణపతి-
 రావమనో జామదగ్న్యః
 కాకుత్స్థః కంసఘాతీ మనసిజవిజయీ
 యశ్చ కల్కిభవిష్యత్ |
 విష్ణోరంశావతారా భువనహితకరా
 ధర్మసంస్థాపనార్థాః
 పాయాసుర్మాం త ఏతే గురుతరకరుణా-
 భారఖిన్నాశయా యే || 49 ||

యస్మాద్వాచో నివృత్తాః సమమపి మనసా
 లక్షణామీక్షమాణాః
 స్వర్థాలాభాత్పరార్థవ్యపగమకథన-
 శ్లాఘినో వేదవాదాః |
 నిత్యానందం స్వసంవిన్నిరవధిమమృతం
 స్వాంతసంక్రాంతబింబ-
 చ్ఛాయాపత్త్యాపి నిత్యం సుఖయతి యమినో
 యత్తదవ్యాన్మహే నః || 50 ||

ఆ పాదాదా చ శ్చిర్షో వపురిదమనఘం
 వైష్ణవం యః స్వచిత్తే
 ధత్తే నిత్యం నిరస్తాఖిలకలికలుషే
 సంతతాంతః ప్రమోదః |
 జుహ్వాజ్జిహ్వాకృశానౌ హరిచరితహవిః
 స్తోత్రమంత్రానుపారైః
 తత్పాదాంభోరుహాభ్యాం సతతమపి నమ-
 స్కర్మహే నిర్మలాభ్యాం || 51 ||

మోదాత్పాదాదికేశస్తు తిమితి రచితాం
కీర్తయిత్వా త్రిధామ్నః
పాదాబ్జద్వంద్వసేవాసమయనతమతి-
ర్మస్తకేనానమేద్యః |
ఉన్ముచ్యైవాత్మనైనోనిచయకవచకం
పంచతామేత్య భానోః
బింబాంతర్గోచరం స ప్రవిశతి పరమా-
నందమాత్మస్వరూపం || 52 ||

|| ఇతి శ్రీవిష్ణుపాదాదికేశాంతవర్ణనస్తోత్రం సమాప్తం ||